

፮ ሰንበት ዘትንሣኤ

12 ግንቦት 2004 ዓ.ም.(5/20/12)

መዝሙር፡ ፋሲካ ዛቲ ዕለት

“ፋሲካ ቅድስቲ ዕለት እያ፡ ፋሲካ ብእኣ ንተሓጎን ደስ ይበለናን፡ ኣብ ፋሲካ ንዘናጋዕን ነዕርፍን፡ ሰማይን ምድርን ብእኣ ይሕጎሱ፡ ፋሲካ ፋሲካ ፋሲካ ተዝካር ትንሣኤ መድሓኒና”።

ንባባት፡

ሮሜ 4፡14-ፍ፡ 1ዮሐ 4፡7-10፡ ግ.ሐ.10፡25-48፡ ዮሐ 21፡1-15።

ስብከት፡

በልዑ ወጸገቡ ጥቀ፡ ወወሃቦሙ ለፍትወቶሙ፡ ወኢያጎጥአሙ እምዘፈቀዱ። “እቲ ዝተመነይዎ ሃቦም፡ በልዑን ኣዝዮም ጸገቡን፡ ካብቲ ዝተመነይዎ ኣይግገቶምን” 78፡25

፩ ኣብ ዘመነ ፋሲካ ክንለብሶ ዝግብእና ሓጎስ ዕረፍት ቅሳነት ክነስተውዕል ናይ ሎሚ ሰንበት ይነግረና። ተዝካር ትንሣኤ መድኃኒና ስለ ዝኾነ ንተሓጎስ ይብለና ኣብ ናይ ሎሚ ሰንበት መዝሙር። ሰብ ክሕጎስ እንታይ የድልዮ? እንታይ እንተ ገበረ እዩ ኣብ ፍጹም ሓጎስ ክበጽሕ ዝኽእል? ዘሓጉስን ዘየሓጉስን ነገራት ከመይ ገርና እንተ ፈለናዮ ይሓይሽ?

ምሉእ ሓጎስ ኣብ ክርስቶስ ጥራሕ እዩ ዝርከብ:- ሰባት ጊዝያዊ ነገራት ሓጎስ ዕግበት ክህቡና ይኽእሉ እዮም እንተ ኾነ ነባሪ ሓጎስ ክህቡና ኣይክእሉን እዮም። ክርስቶስ ባዕሉ ብዙሕ ፍሪ ክተፍርዩ ምሳይ ኩኑ ይብለና ክነፍሪ ከሎና ኣብ ግራት ኣምላኽ ኣሎና ማለት እዩ፤ “ኣነ ጉንዲ ወይኒ እየ ንስኻትኩም ከኣ ጨናፍሩ ኢኹም” ጉንዲ ኣም ክፈሪ ምስ ጉንዲ ክህሉ ኣለዎ፡ “ዘየፍሪ ኣም ምቕራጹ ጥራሕ እዩ” ንሕና ዘይነፍሪ ምስኮና ንሳቕ፡ ንጭነቕ። ሰብ እምብእር ኣብ ፍጹም ሓጎስ ክኣቱ ኣብ ቤተ ኣምላኹ ክምለስ ከፍሪ ኣልኦ። ኣብ ቤተ ኣቦና ጥራሕ እዩ እቲ ፍጹም ሓጎስ ክንረኽቦ እንኽእል።

ሰብ ክሕጎስ ኩሉ ከምድላዩ ክንኾነሉ ዓቕሙ ዘፍቅዶ ኣብ ጽቡቕ ነገር ክወፍር ኣልኦ። ኮፍ ኢልካ ካብ ሰማይ ሓጎስ ክነጥበካ ምጽባይ ኣብ ሕልሚ ምንባር እዩ። ንሓጎስ ክንወፍር ኣሎና፡ ክንጽዕር ኣሎና። ኣብ ዓወት ክንበጽሕ ከም ትምህርቲ ክርስቶስ መስቀል ጸርና እንኽእል እሞ ደቪመ ከይበልና እንጉግዝ ክንከውን ኣሎና። ኣብ መስቀል ሓጎስ ኣሎ ኣብ መስቀል ትንሣኤ ኣሎ ኣብ መስቀል ተስፋ ኣሎ። ሕይወትና መስቀል ክጎድሎ እንከሎ ጣዕሚ ዓለም ወይ ሰይጣን ተግባቱልና ኣሎ ማለት እዩ። ንኣምላኽ ከይረኽብና ዕረፍቲ የለን። “ኣባኻ ጥራሕ እያ ነፍሰይ ዕረፍቲ እትረክብ” ዝብል ጸሎት ኣብ ልብና ነባሪ ቦታ ክህልዎ ይግባእ። ኣብቲ ፍጹም ሓጎስ ኣምላኽ ክሳብ እንበጽሕ ክንጽዕር ኣሎና። ጸሎት እቲ ቀንዲ ኣብ ሓጎስ ዘብጽሕ እዩ።

ኣብ ጉዕዞ ሕይወት ነገራት ፈላለና ክንርኢ ግቡእ እዩ። ከም ለባውያን ፍጡራት ቅኑዕን ዘይ ቅኑዕን ኣለለና ክንፈልጥ ይግብእና። ምስ ዝነፈሰ ንፋስ ክነፍስ እንተ ኾና መኣዝና ዘንጊዕና ኣሎና ማለት እዩ። ኣብይ ገጸይ ጠሚተ ኣሎኹ ክንብል ኣሎና። ዓይንና ልብና ቀልብና ኣብ ኢየሱስ ገጹ ክጥምት እንከሎ እዩ ዝርኢ ስለዚ ንመገዲ ክርስቶስ ርኢና ክንርኢ ይግብእና። ኣብ ገለ እዋን ዘንጊዕና ከሎና ኣብ መገዲ ጸጋም ዘእትዉና ክህልዉ ይኽእሉ እዮም ስለዚ ነቕሕና ጸኒዕና ንኽፋእ

ክንጽጎ ይግብአና። አብ ሓቅን አብ ሰናይ ግብርን ደፋራት ክንከውን ከሎና ጥራሕ ኢና እሙናት ተኸተልቲ ክርስቶስ ክንብሃል እንክእል። ልቦና ዝበዝሖ ሕይወት እናመራሕና ክንጉግዝ ሎሚ ድላይ መድኃኒና እዩ።

ምምስራት ሓዲስ መንበርን ሓዲስ ሲመተ ጵጵስናን፡

፪ ሎሚ በዚ ብሩክ ሰንበት አብ ሃገርና አብ አሥመራ ዋና ከተማና አብ ርእሰ አድባራት ደብረ ኪዳነ ምሕረት ካህን ክርስቶስ አባ ፍቕረ ማርያም ሓጎስ ሓዲስ ጳጳስ ናይ ሓዲስ ሰበኻ ሰገነይቲ ኮይኖም ተሸኞም አለዉ። ብሓቂ ምሕረትን ሓልዮትን አምላኽ ከምዘይተፈልየና ዘርኢ ዓቢ ምልክት ፍቕሪ አምላኽ እዩ። አምላኽ ምስ ደለዮ ጥራሕ እዩ ንህዝቡ ንሶት ዝልእከሉ። መምህርና ክርስቶስ ከምቲ ንሓዋርያት ዝሓረየ ሎሚ ንሓዲስ ጳጳስ አብ ሓዲስ መንበር ሂቡና አሎ ንወሃቢ አምላኽ ክነመስግን ይግብአና።

እግዚአብሔር ንዘፍቀሮም ምልክት ፍቕሩ ጸጋ ይዕድሎም። ጵጵስና ጸጋ እዩ ካልእ ክርስቶስ ኮንካ ንህዝብ እግዚአብሔር ምጉሳይ እዩ። አምላኽ እዩ ንሳና ካህናት ጳጳሳት በቲ ካብ ክርስቶስ ዝተዋህቦም ጸጋን ሓላፍነትን ነታ ክርስቶስ ዝዋንኦ ቤተ ክርስቲያን የገልግሉ ይመርሑ። ዓለማዊ ስልጣን አይኮነ እንታይ ድኣ ካህን ንድኻታት ወንጌል ዘበሰር፣ ንሕዙናት ዘጸናንዕ፣ ብመንፈስን ብስጋን ዝሓመሙ ዝፍውስ፣ ንአምላኽ አብ መንጎ ህዝቡ ከምዘሎ ወኪል ኮይኑ ዘገልግል ልኡኽ ክርስቶስ እዩ።

ቤተ ክርስቲያን ንሓደ ህዝቢ መንፈሳዊ አድላይነቱ ብዝሑ ታሪኹ ከምኡ አድላይነት ጉስነቱ ርእያ መንበር ትህቦ መንበር ሰገነይቲ ብኹሉ ርእያ ይኸኖም ኢላ ቤተ ክርስቲያን ፈላሚ ጳጳስን መንበር ክውህቡ እንከለዉ ናይ ኩሎም አብ ኤሪትራ እንርከብ ካቶሊካውያን በረኸት እዩ። አብ ካልእ ኤጳርቃታት እንርከብ ብፍሉይ ነሕዋትና እንቋዕ አብዚ አብቅዓኩም ክንብል እንከሎና ተኸፊልቲ ሓጎስኩም ምዃና ንገልጽ። አብ ኩሉ ጉዕዞ ቤተ ክርስቲያንኩም አብ ኩሉ ምሳኹም አሎና። ኩልና ከም ሓንቲ ቤተ ክርስቲያን ሰሚርና ክንጉግዝ ከሎና አምላኽ ይሕጎስ። አብ ነነድሕድና ብፍሉይ ፍቕሪ እናተራኣኤና ሓልዮት ክነብዝሕ ክርስቲያናዊ ግቡእ እዩ።

አብ ውሽጥን አብ ደገን እትርከቡ ደቂ ኤጳርቃ ሰገነይቲ ምስ መንበርኩም ቀጻሊ ርክብን ሓልዮትን ክህልወኩም እሞ መንበርኩም እግሪ ክተትክሉ ሕልናዊ ሓልፍነት ሎሚ ትለብሱ አሎኹም። ቤተ ክርስቲያን ንሳ እያ ሂባትና ዘላ እምበር እቲ ኩሉ ንመንበር ዘድሊ ካባኹም እዩ። ይዝከረኒ መንበር ከረን ምስ ተወሃብና ካብ ባዶ ኢና ተበጊስና ብርኪ መውጽኢ ዝተዋህበ ቍንጣሮ ሒዝና ኢና ተበጊስና። አምላኽ ይመስገን ብመጠኑ ኩሉ ተሰጊሩ ሰበኻ ከረን ሓንቲ ካብተን ተስፋ ዝህባ ኮይና ከምዘላ ርኣየለይ ዘድልዮ አይኮነን። መንበር ሰገነይቲ በቲ ንሕና ዝሓለፍናዮ ክሓልፍ አይንደልን አይንምነን ስለዚ ኩልና እግሩ ክንትክሎ ግቡእና እዩ። ብፍላይ አብ ወጻኢ ዘሎና ነዚ ሓላፍነት ክንለብሶ ይግባእ። እዚ ምስ እንገብር መንበርና ክዓቢ ክፈሪ ይኽእል።

ንሓዲስ መንበርን ጳጳስን ንሕና አብ ስያትልን ከባቢኣን ዘሎና እንቋዕ እግዚአብሔር ነዚ ጸጋ ንምዕዳል አብቅዓኩም እናበልና ሰናይ ትምኒትና ጸሎትናን ንገልጽ። **ንብፁእ አቡነ ፍቕረማርያም** አምላኽ ጸግኡን በረኸቱን የብዝሓልኩም ኩሉ ጊዜ አብ ጸሎትና ከም እንዝክረኩም እናኣረጋገጽና ንቅድስና ንአገልግሎትን ይግበርኩም ንብል። ብጵጵስናኹም አምላኽ ንሃገርና በረኸት ሰላም ጠሊ የብዝሓልና። እንቋዕ ነዚ ብርሃን አርአየና አምላኽ ይመስገን። ንኹልኹም ምእመናን ኤጳርቃ ሰገነይቲ እንቋዕ አሓጎስኩም ንብል ብክርስቲስ ኣሕወትኩም አብ ስያትልን ከባቢኣን እንርከብ።

፫ ብዓል ነጻነት፡

ሃገርና ሓራ ካብ እትኸውን ነጻነትና ካብ እንጭብጥ ድሮ 21 ዓመት ጽባሕ ሓሙስ ክነብዕል ኢና። መጀመርያ እንቋዕ ነዚ ክቡር ዕለት ንምብዓል አብቅዓና። ኹልና ብክብሪ ከም ህዝቢ አብ ቅድሚ

ዓለም ተቆጺርና ዝተረኤና ሰለት ስለ ዝኾነት ንኣና ኤሪትራውያን ፍልይቲ ሰለት እዩ። ነዛ ሰለት ክንዝክር ከሎና ከም ክርስትያን ንኣምልኽ ክነመስግን እሞ ምስኡ ዘሎና ርክብ ክንግምግም ይግብኣና። መለክዒ ነጻነትና ምስ ኣምላኽ ዘሎና ርክብ እዩ። ኩሉ ብኣምላኽ እዩ ዝውሃብ እሞ ንወሃቢ ኣምላኽ ክነመስግኖ ይግብኣና።

ብምቕጻል ህልው ኩነታት ገሚትና ክንክእል ግድነት እዩ እዚ ኸኣ ንዝበለጸ ምዕብልናን ብልጽግናን ክንጻብብ ይሕግዘና። ከም ህዝቢ ከም ሃገር ከመሎና ኢልና ንዝሓሸ ሕውነትን ነጻነትን ክንወፍር ንዝደኸመ ክንሕግዝ ንዝተጋዥ ክንምሕር እሞ ሃገርና ናይ ኩሉ ኮይና ከምቲ ኣምላኽ ዝደልዮ ክንጉግዝ መብጽግና ክነሓድስ ይግብኣና። ኣብዚ ዓለም ኩሉ ከም ድላይና ክኸደልና ኣይክእልን እዩ። ስለዚ ፍቕሪ ናይ ኩሉ መለክዒ ሕይወትናን ርክባትናን ገርና ክንጉግዝ ኩልና ክንስከፈሉ ዝግብኣና ነገር እዩ እዚ ናይ እቶም ኣብ ሓላፍነት ጥራሕ ዘለዉ ሓላፍነት ኣይኮነን ናይ ነፍስወከፍ ወዲ ሃገር እዩ ስለዚ ከመሎና ኢልና ሕልናና ሓቲትና ንኣምላኽ ተግረቐና እናበልና ፍቕሪ ክንሰብኽ እሞ ኣብ ሰናይ ክመርሓና ክንልምን። ከም ክርስትያን ነጻነት ማለት ካብ ኃጥኣት ካብ ክፍኣት ወጺእካ ምስ ኣምላኽ ክትራኸብ ምኽኣል እዩ። ዓድና በዩናይ ነጻነት ትልለ ክንብል ግቡእ እዩ። ባህልና እምነትና ኩሉ ኣብ ኣምላኽ ዘብጽሕ ክኸውን እሞ ንኡስና ዓቢና ኣብ ቅድሚ ኣምላኽ ክንምርኽ ነዚ ባህሊ ክንዕቅብን ክንሕሉ ይግብኣን።

ሃገር ናይ ኩሎም ደቂ ሃገር ተገዳስነት የድልዩ። ሃገርን ኣደን ከፊኡካ ጥዲሙካ እትቐይሮ ኣይኮነን ኣምላኽ ዝሃበና እዩ ስለዚ ኩሉና ሕልና ገርና ልቦና ኣዕቢና ነቲ ንኹልና ዝጠቅም ቀዳምነት ሂብና ክንክእል ንሓቂ መለክዒ ምሕደራና ገርና መሰል ሰባት ከይግሃስ ኩሉ ጊዜ ክንስከፍ ኣሎና። ዘይተደለ መንፈስ ኣብ መንጎና ኣትዩ ኣብ ባርነት ከይንምለስ ናይ እዞም ሎሚ ዘሎና ህዝቢ ሓላፍነት እዩ። ኩልና ሓለውቲ ሃገር ኮና ክንጉግዝ ሕድሪ ኣሎና። ኩሎም ብመስዋዕቲ እዛ ሃገር ዝሓለፉ ነዚ እዮም ዝላበዉና። ኣነ ምእንቲ ፍትሒ ምእንቲ መሰል ምእንታኹም ሓሊፊ ኣሎኹ ስለዚ ነዛ ኣምላኽ ዝሃበና ሃገር ሓልዉዋ ኣብ መንጎ በዳልን ተበዳልን ከይርከብ ሓደራ ኢሎምና ሓሊፎም ሕድሮም ኣይንዘንግዕ።

ኣምላኽ ሃገርና ብጸግኡ ይባርኽልና ኪዳነ ምሕረት ኣደና ሎሚ እውን ከም ቀዳም ረዳኢትና ኮይና ካብ ወዳ ምሕረት ተውርደልና ንመራሕቲ ሃገር መንፈስ ኣምላኽ ዘንግሱ ንሓቂ ንርትዒ ዘንግሱ ገሩ መንፈስ ቅዱስ ይምርሓዮም።

ኣብ ርሑቕን ቀረባን ዘሎኹም ደቂ ሃገረ ኣብ ዘዘለኹምዎ ኣምላኽ ምላኹም ይኹን ብሩኽ መዓልቲ ነጻነት። ብሞት ምእንቲ መሰልን ሓርነትን ዝሓለፉ መሓሪ ኣምላኽ ኣብ ሕቕፉ ይቀበለልና። ሰላሙ ወትሩ ይሃበና።

ኣባ ንጉሠ ፍሥሓ